

ደድሕሪ ህግደፍ ምኅድፍ፡ ውጽኢት ናይ ኣተሓሳስባ ባርነትዮ።

ዓይኒኻ ንዝረኣዮ ዘይምእማን ምስ ሓቂ ምግጫውዮ። ኣብ ዝባንካ ብዝዓርፍ ናይ ዓመጽቲ በትሪ ዘይምቕንዛው ብስለት ወይ ትዕግስቲ ዘይኮነ፡ መግለጺ ናይ ኣተሓሳስባ ባርነትዮ። ካብ መስመር ሓቂ ኩብሊሎም ሓሶት ከሳስዩ ፍቓደኛታት ዝኾኑ፡ ከም ተባዕታይ ኣድጊ ብበትሪ እናተቐጥቀጡ፡ ንጉጅለ ህግደፍ ከገልግሉ ወትሩ ሕራይ ዝለመዱ ዜጋታት ዘለውዎ ሃገር፡ ካብ ንቡር ወጻኢ ክትከይድ ብኩለንተንኣ ክትቆስል ምርኣይ ዘገርም ኣይኮነን። ባርነት ብዙሕ ዝዓይነቱዮ። ናይ ጉልበታዊ ዕዮ ባርነት፣ ናይ ስጋዊ ርክብ ባርነት፣ ናይ ኣተሓሳስባ ባርነት ገለ ኣብነታትዮም። ባርነት ጉልበታዊ ዕዮን ባርነት ስጋዊ ርክብን ብውሕዱ ኣስገዳዳዊ ባህሪ ዘለዎም ባርነታት ክኾኑ እንከለው፡ ናይ ኣተሓሳስባ ባርነት ግን ብድሌት ዝፍጸም ካብ ኩሉ ዝኸፍኦ ባርነትዮ።

ርትዓዊ ናይ ምሕሳብን ምምዝዛን ተኸእሎኡ ብካልኣት ተመዘዑ፡ ብዘይዝኾነ ተቓውሞ ብሕራይ ንካልኣት ከገልግል ዝረጋገጠ ሰብ ዝበልካ እንተበልካ ዝመኸርካ እንተመኸርካ ሓቂ ክነስም ፍቓደኛ ኣይከውንን። ኣይኮነን እዚ ይጠቕመካ እዚ ኣይጠቕመካን፣ እዚ ሓቂ እዚ ድማ ሓሶት ኢልካ ተዛሪብካ ከተስመዖ፣ ጎደና ቅኑዕ ፖለቲካዊ መንገዲ ከተትሕዞ፣ ናይ ካልእ ምክሪ ሓበሬታን ምስክርን ዘይድሊዮ ብዓይኑ ንዝረኣዮ ሓቂ ቅኸበል'ውን ውሽጣዊ ትብዓት የብሉን።

ስለምንታይ እቲ ባርነት፡ ኣብ ጉልበቱን ካልእ ኣካሉን ዘይኮነ ኣብ ኣተሓሳስባኡ ስለ ዝኾነ። ናይ ኣተሓሳስባ ባርነት ካብ ኩሉ ዓይነት ባርነታት ዝኸፍኦዮ ተባሂሉ ዝግለጽ ከኣ፡ ሰብኣዊ ፍጡር ኣካል ማሕበራዊ እንስሳ ክንሱ፡ ቀንዲ ሓይሊ ሚዛኑ ኣብ ኣተሓሳስባኡ ስለዝኾነዮ። ሰብኣዊ ፍጡር ነገራት ዝመምየሉ ልዕሉ ናይ ምምዝዛን ምምሃዝ ፍሉይ ናይ ምሕሳብ ተኸእሎ ዝተዓደለ ፍጡርዮ። ናይ ምሕሳብ ተኸእሎ ብሰናይ ፍቓዱ ንካልኣት ኣሕሊፉ ብምሃብ ኣብ ምሕረቶም እንተወዲቑ ግን ምልኣተ ህይወት የሕልፍ ኣሎ ክበሃል ኣይከኣልን።

ብእዝንኻ ዝሰማዕካዮ ጉዳይ ሓቂዶ ሓሶት ብዓይኒ ጥርጠራ ምቕባል፡ ከይተሃወኸካ ደጊምካ ካብ ካልእ ሰብ ንምሰማዕ ግዜ ምሃብ ዝጽላእ ኣይኮነን። ቅቡል'ዮ። ናይ ብሱል ኣተሓሳስባ መርኣዖዮ። ብኸመይ? ብእዝኒ ጽሮት ዝርከብ ሓበሬታ ናይ ምውሳኽ ምግናን፡ ናይ ምቕናስ ምንሻው ምዝባዕ የጋጥምዮ። ብእዝኒ ጽሮት ዝመጽእ ሓበሬታ፡ ኣብ ተኣማንነት ርጡብነት ምንጪ ሓበሬታ ዝኾነ ሰብ፡ ሰባት ወይ ትካላት ዝምከስ ኮይኑ፡ ካብ ካልኣይ ሳልሳይ ሰብ ሓቅነቱ ክሳብ ተረጋግጽ ብዓይኒ ጥርጠራ ኣብ ውሽጥኻ ክትሕዞ ክኸውን ዘለዎ ቅኑዕ ኣገባብዮ። ግዜ ሂብካ ሓቅነቱ ኣረጋገጽካ ከይተሰከፍካ ጭብጢ ሒዝካ ኣፍካ መሊእካ ክትብል፡ ውሳኔ ዘድሊዮ እንተኾይኑ ከኣ ክትውስን ሓይሊ ዝበካ ኣካይዳዮ።

ካብ ዕለታዊ ተመክሮኻ ዝረኸብካዮ ትምህርትን ብተግባር ብዓይኒኻ ዝረኣኻዮን ዘይምቕባል ብኣሉታ ምንጻግ ምስ ዝህሉ ግን ካብ መስመር ሓቅን ፍትሕን ምህዳምዮ። ስለዚ ከኣ ርትዓዊ ናይ ምሕሳብ ተኸእሎ ምዝባዕዮ። ምክንያቱ ንሕማቕ ድዩ ንጽቡቕ ብተደጋጋሚ ክበሃል ወይ ክፍጸም ዝተዓዘብካዮ ጉዳይ፡ እዚ ከምዚ'ዮ፡ ኣይፋል ከምዚ እምባ ዝብል ገምጋማዊ ርእይቶ ክትህበሉ፡ መርገጽ ክትወስደሉ፡ ዘኸእል ናብ ሓቂ ዝቐረበ ተመክሮኣዊ መተኣማመኒ ጭብጢዮ። ኣብ ገዛእ ርእሰኻ ወይ ኣብ ካልእ ሰብ ክፍጸም ብዓይኒኻ ዝረኣኻዮ ምስ ዝኸውን ድማ ካብ ካልእ መረጋገጺ ዘይትሓተሉ ዘይትጠራጠረሉ እሙን ሓቂ ይኸውን።

ኣብ ዕለታዊ ምንቅስቃስካ ተደጋጊሙ ክበሃል ወይ ክትግበር ዝተዓዘብካዮ ናይ ህይወት ተመክሮን፡ ክኸውን ብዓይኒኻ ዝረኣኻዮን ነገር መጻኢ ህይወትካ ትቕልሰሉ ዘተኣማምን ፍልጠትዮ። ካብ ዕለታዊ ምንቅስቃስ ዝርከብ ናይ ህይወት ተመክሮን ብዓይኒ ዝረኣ ትምህርታዊ ፍልጠትን ብግቡእ ናይ ዘይ ምምሕዳር፡ ኣብ

ድህነት ሰብአዊ ክብርኝን ቁጠባዊ ረብሐን ዘይምውዓል ምስ ዘጋጥም ግን፡ ንካልእ ተሓታቲ ዘይትገብረሉ ዘይትኸሰሉ ባዕልኻ ትፈጥሮ ናይ ህይወት ክሳራዩ ዘኸትል።

ካብ ተመክሮኻ ዘይምምሃር፡ ብዓይኒኻ ዝረእኻዮ ዘይምእማን፡ ኣብ እንግድግኻ ንዝግርፍ በትሪ ብዘይቃንዛ ናይ ምቕባል ባህሎም ዝገበሩ ሰባት ኣብ ዝሕምብሰሉ ሃገራዊ ፖለቲካዊ ጉዳያት፡ ንምዕራይ ንምጽራይ ቅኑዕ ኣንፈት ንምትሓዙ ከቢድ ምጻኑ ከሎ ገና ርዱእ ክኸውን ይግባእ። ኣብ መርተዖ ዘይብሉ እከለ ከምዚ ኢሉ ገይሩ ብእዝኒ ጽሮት ዝምራሕ ዝሩግ ፖለቲካዊ ሃዋሃው ክእቶ ናይ ግድንዩ። ከምዚ ዓይነት ተበለጽቲ ዝመርሕዎ፡ ናይ ኣተሓሳስባ ባሮት ዝዕጅብዎ ፖለቲካዊ ኩነታት ድማዩ ኣብ ኤርትራ ልዕልነት ሓዙ ጸኒሑ። ከምዚ ዝበለ ፖለቲካዊ ኣረኣእያን ምሕደራን ከኣ ህይወት ሓደ ሰብ ዘይኮነ፡ ህይወት ሚሊዮናት ህልዋትን መጻኢ ወለዶን ምዝራግ ክሳብውን ምቕታል ዝበጽሕ ብቐሊል ዘይፍወስ መሰረታዊ ስሕታን ከም ዘኸትል፡ ብእዝኒና ወይ ብክለሰ-ሓባዊ ፖለቲካዊ ገምጋም ዘይኮነ፡ እነሆ ብዓኒና ፖለቲካዊ ምሕደራ ኤርትራ ኣብ ትሕቲ መግዛእቲ ህግደፍ እንታይ ከም ዝመስል ንዕዘብ ኣለና።

ኣመለኸቲ ህግደፍ ኣብ ዓሚቕ ናይ ኣተሓሳስባ ባርነት ተመሪጎም ከም ዘለው ከውሊ ዘይብሉ ሓቂ ኮይኑ ኣሎ። ኣብዚ መድረኽዚ፡ ካብ ቁጽጽር ወጻኢ ብባህሪያዊ ሕማም ናይ ምምዝዛን ተኸእሎኡ ዝጎደለ ወይ ብፍቓዱ ናይ ኣተሓሳስባ ባርነት ዝተቐበለ ኤርትራዊ እንተዘይኮይኑ፡ ንጥልመትን ፋሽሽታዊ ተግባርን ጉዕዞ 28 ዓመት ስማዊ መንግስቲ ህግደፍ ንጎኒ ገዲፉ፡ ኢሳያስ እንታይ ክብል ይኸውን ኢሉ ዝጽበ፡ ካድራት ኢሳያስ እንታይ ሓድሽ ሓሳብ የምጽኡ ይኾኑ ክሰምዕ ናብ ካንሸሎ ኤምባሲታት ዝኸድ፡ ነገራት ናይ ምምዝዛን ተኸእሎ ዘለዎ ኤርትራዊ ይርከብ ኢልካ ኣይሓሰብን።

ወያኔ ኣይተሳዕረን ልኡላዊ መሬትና ኣይተኸብረን ስለዚ ከኣ ኩናት ዘይተርፍዩ። ከም ቀደምኩም ተዳለው ኣብ ሃገረ ኣውስትራሊያን ካልኣትን ዝርከቡ ሕልና ኣልቦ ንኸብዶም ዝሓደሩ ልኡኻት ኢሳያስ ንዝገብርዎ ዘለው ትሕዝቶ ዘይብሉ ውሽጣዊ ጭንቀት ዝወለዶ ባዶ ጎስጓጎት ክሰምዑ መጻዋዕታ ኣኸቢሮም ናብ ኣዳራሻት ህግደፍ ዝኣትው ወገናት፡ ናይ ኣተሓሳስባ ባሮት ጥራሕዮም። ስማዊ መንግስቲ ህግደፍ በዞም ብናይ ኣተሓሳስባ ባርነት ዝተጠቐዑ ህልዋት ዘይህልዋት ሰባት ኣቢሉ ስልጣኑ ንምድሓን ኩሉ ፈተነታት ከካይድዩ። ነዚ ናይ ኣተሓሳስባ ባርነት ንምሕጻብ ንደለይቲ ደሞክራሲያዊ ለውጢ ርእሱ ዝኸኣለ ከቢድ ዕዮ ገዛን ዕንቅፋት ምጻኑውን ርዱእዮ። ምክንያቱ ኣብዚ መድረኽዚ ደድሕሪ ህግደፍ ምኻድ ናይ ጥዑይ ሰብ ምርጫ ዘይኮነ፡ ውጽኢት ናይ ኣተሓሳስባ ባርነትዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 26-04-2019